

प्रकृति का एक अनमोल रत्न है मेघालय

मेघालय पूर्वोत्तर भारत का एक छोटा-सा राज्य है। इसका गठन भारतीय संघ के इक्कीसवें राज्य के रूप में 21 जनवरी 1972 को असम के संयुक्त खासी, जयन्तिया तथा गारो हिल्स को मिलाकर स्वर्गीय कैप्टन विलियमसन ए, संगमा के नेतृत्व में किया गया। उस समय मेघालय में पाँच ज़िले थे जबकि आज कुल सात ज़िले हैं, क्रमशः जयन्तिया हिल्स, ईस्ट खासी हिल्स, वेस्ट खासी हिल्स, ईस्ट गारो हिल्स, वेस्ट गारो हिल्स, साउथ गारो हिल्स और रिभोई। 1981 की जनगणना के अनुसार इस राज्य की कुल जनसंख्या 13,35,819 थी तथा 1991 की जनगणना के अनुसार इस राज्य की कुल जनसंख्या 17,74,778 बताई गई है। और अब 2001 की जनगणना के अनुसार मेघालय की जनसंख्या 23,06,069 है। यह राज्य विश्व में सर्वाधिक वर्षा के लिए प्रसिद्ध है। अपने इस प्राकृतिक गुण के कारण ही इसे मेघालय नाम मिला। इस राज्य में मुख्य रूप से तीन जनजातियाँ निवास करती हैं, खासी, गारो और जयन्तिया। यहाँ की राजभाषा अँग्रेज़ी है तथा मातृभाषा हर जनजाति के लिए अलग-अलग है।

भाषा के आधार पर मेघालय को असम में अलग किया गया। स्वतंत्रता प्राप्ति के बाद पूरा पूर्वांचल एक ही राज्य था। जिसकी राजधानी शिलांग थी। पूर्वोत्तर में भाषाओं की विभिन्नता के कारण छोटे-छोटे राज्य बनते गए और भारत का यह पूर्वोत्तर क्षेत्र क्रमशः असम, अरुणाचल प्रदेश, मणिपुर, मिज़ोरम, मेघालय, त्रिपुरा और नगालैंड प्रांतों में विभक्त होकर उसात बहने' (सेवेन सिस्टर्स) के नाम से प्रसिद्ध हो गया। मेघालय में अधिक वर्षा होने के कारण ही इस राज्य का नाम मेघालय पड़ा। शरद ऋतु का आनंद यहाँ सालों भर लिया जा सकता है। यहाँ का तापमान गर्मियों में अधिकतम 23 डि. से. रहता है, जबकि सर्दियों में यहाँ का न्यूनतम तापमान 3 डि.से. हो जाता है।

मेघालय की राजधानी शिलांग:

शिलांग भारत का एक प्रमुख दर्शनीय स्थल है। समुद्र तल से 1,496 मीटर अर्थात् 5 हजार फुट की ऊँचाई पर बसा यह शहर पूर्वोत्तर भारत का 'स्कॉटलैण्ड' कहलाता है। पर्यटन की दृष्टि से इस शहर का अपना एक अलग महत्त्व है। घने देवदार के वृक्षों की छाया में बसा यह शहर पर्यटकों को आनंद और मनोरंजन देता है। यहाँ की पहाड़ियाँ, झरने, सरोवर और इनके साथ ही यहाँ की संस्कृति, सभ्यता व परंपरा भारत की विभिन्नता में एकता का परिचय देती हैं। इसकी खूबसूरती से प्रभावित हो कर पूर्व के ब्रिटिश शासकों ने इसे 'मिनी लंदन' की उपाधि दी है।

यह शहर सैकड़ों वर्ष पूर्व मात्र एक पहाड़ी स्थान था। सन 1864 में इसे शहर का दर्जा मिला। इसके बाद 1874 में इसे आसाम की राजधानी बनाया गया। मेघालय को स्वतंत्र राज्य का दर्जा मिलने के बाद 21 जनवरी, 1972 को इसे मेघालय की राजधानी बना दिया गया।

दर्शनीय स्थल:

वाडर्स लेक- शिलांग में पुलिस बाजार के निकट एक कृत्रिम सरोवर है। इसे मनोरंजन के लिए देखा जा सकता है। इस सरोवर में नौकायन की सुविधा भी है, जिसका शुल्क लिया जाता है। प्रवेश का समय सवेरे 10 बजे से शाम 5 बजे तक है। मंगलवार को अवकाश रहता है।

लेडी हैदरी पार्क- सिविल अस्पताल के पास लेडी हैदरी पार्क है। इसमें देखने के लिए पशुपक्षियों के अतिरिक्त बच्चों के खेलने के लिए साधन भी हैं। प्रवेश समय सवेरे 10 बजे से शाम 6 बजे तक का है। प्रवेश शुल्क लगता है। सोमवार को अवकाश रहता है।

शिलांग पीक- शिलांग से लगभग 10 किलोमीटर की दूरी पर इस शहर का सबसे ऊँचा स्थान है, जिसे शिलांग पीक कहा जाता है। इस की ऊँचाई समुद्र तल से 1960 मीटर है। इस स्थान पर आप बस या टैक्सी से जा सकते हैं। इसकी चोटी से सारे शहर का दृश्य बड़ा मनोरम लगता है।

जल प्रपात- शिलांग तथा इस के आसपास कई जल प्रपात हैं, जिन्हें देख कर पर्यटक मोहित हुए बिना नहीं रहते हैं। विडेन, विशॉप, एलिफेंट, स्वीट, सेवेन सिस्टर्स, कालिकाई, स्प्रैड इगल आदि प्रपात देखने योग्य हैं।

जैविक उद्यान- वाडर्स लेक के समीप एक जैविक उद्यान है। विभिन्न तरह के पेड़-पौधे वनस्पति शास्त्र के छात्र-छात्राओं के लिए ज्ञानवर्द्धक हैं।

राज्य संग्रहालय- मेघालय सचिवालय के समीप पुलिस बाजार से एक किलोमीटर की दूरी पर राज्य संग्रहालय है। इसमें राज्य के विभिन्न जनजातियों की परंपराओं को देख सकते हैं।

जिला पुस्तकालय- इसी परिसर में जिला पुस्तकालय, सेमिनार हॉल और प्रेक्षा-गृह हैं। परिसर के अंदर ही इंदिरा गांधी और सोसो थाम की प्रतिमाएँ स्थापित की गई हैं। स्वतंत्रता सेनानी उ तिरोट सिंह की स्मारक भी इसी परिसर में बनाया गया है।

शिलांग गोल्फ कोर्स- शिलांग के पोलो बाजार के निकट भारत का मशहूर गोल्फ कोर्स है।

मोसिनराम- शिलांग से 55 किलोमीटर की दूरी पर एक ऐतिहासिक गुफा है, जिसके बाहर पत्थर का प्राकृतिक शिवलिंग है, जो लगभग 6 फुट लंबा और 3 फुट मोटा है। इस शिवलिंग के ऊपर हमेशा पानी गिरता रहता है। गरमियों में भी यह झरना सूखता नहीं है। इन गुफाओं को देखने से ऐसा लगता है कि यहाँ पहले लोग रहते थे।

चेरापूजी- शिलांग से 56 किलोमीटर की दूरी पर वर्षा के लिए मशहूर स्थान चेरापूजी है। यह स्थान समुद्रतल से 1300 मीटर की ऊँचाई पर है। इस स्थान पर गुफाएँ और झरने देखने योग्य हैं। उमियम लेक- गुवाहाटी-शिलांग मार्ग पर स्थित उमियम लेक शिलांग से 19 किलोमीटर की दूरी पर है। यहाँ नौकायन की सुविधा है। वनभोज के लिए यह स्थान अत्यंत रमणिक है।

कैसे और कब आएँ: शिलांग अक्टूबर से मई महीने के बीच आप कभी भी आ सकते हैं। यह समय भ्रमण के लिए सुविधाजनक होगा। आप जब भी आएँ, साथ में गरम कपड़े अवश्य लाएं। होटलों में रहने की सुविधा के साथ-साथ ओढ़ने-बिछाने की भी सुविधा मिलेगी। असम की राजधानी गुवाहाटी आप सड़क, रेल या हवाई मार्ग से आ सकते हैं। गुवाहाटी से शिलांग की दूरी लगभग 100 किलोमीटर है, जिसे आप बस, टाटा सुमो या टैक्सी से तय कर सकते हैं। गुवाहाटी रेलवे स्टेशन के पास ही मेघालय राज्य परिवहन निगम, असम राज्य परिवहन निगम और निजी बसें भी मिलती हैं। शिलांग का अंतिम बस पड़ाव पुलिस बाजार है।

मेघालय की जनजातियाँ- मेघालय में प्रमुख रूप से तीन जनजातियाँ निवास करती हैं, जो यहाँ के मूल निवासी मानी जाती हैं- क्रमशः खासी, जयन्तिया और गारो। इनके अतिरिक्त अन्य जनजातियाँ जैसे मिजो, लुसाई, नगा, कुकी आदि भी इस राज्य में नौकरी या व्यवसाय के लिए निवास करती हैं। यह राज्य एक जनजातीय बहुल राज्य है। अन्य जातियों में बंगाली, नेपाली, पंजाबी, भूटानी, बौद्ध, जैन, मारवाड़ी, बिहारी, मुसलमान आदि भी हैं। इन जनजातियों के नाम के आधार पर मेघालय के पहाड़ियों का नामकरण हुआ है। ये जनजातियाँ मंगोलियन वंश से संबंधित हैं। ऐसा विश्वास है कि खासी जनजातियों की उत्पत्ति दक्षिण एशिया, जयन्तिया मंगोलियन वंश से तथा गारो जनजातियों की उत्पत्ति तिब्बती वंश से हुई है।

वेशभूषा- खासी, गारो और जयन्तिया समुदाय के पुरुष घुटनों तक धोती, कुर्ता और कोट (बिना बॉह वाला) पहनते हैं। महिलाएँ 'ठजेनसेम' पहनती हैं। 'जेनसेम' दो हिस्सों का कपड़ा होता है जो कंधे से पैर तक ढकने का काम करता है। इन पारंपरिक पोशाकों के अलावा आजकल लड़के-लड़कियाँ जींस के पैंट और जैकेट पहनने लगे हैं। मिडी और स्कार्ट-ब्लाउज का प्रचलन भी खूब बढ़ा है। यहाँ की महिलाएँ 'ठपेन्सिल हिल' की चपलें अधिक पसंद करती हैं। यहाँ की जनजातियाँ पान और कच्ची सुपारी, जिसे यहाँ पर 'ठक्वाय' कहा जाता है ज़्यादा पसंद करती हैं। कृषि- मेघालय में धान की खेती खूब होती है। इसके अलावा आलू, अन्ननास, केले, संतरे आदि भी भरपूर मात्रा में उपजाए जाते हैं लेकिन इनका मूल्य देश के भागों की तुलना में बहुत अधिक है।

प्रिय खेल: इस राज्य का पारंपरिक खेल 'ठरीर' है जो आज हज़ारों लोगों की रोज़ीरोटी का साधन बना हुआ है और सरकारी आय का उत्तम स्रोत भी। वैसे इस राज्य के लोग फुटबॉल को भी बहुत पसंद करते हैं। यहाँ की ऐसी मान्यता है कि खासी महिला, जिसका जन्म इसी धरती पर सबसे पहले हुआ था, के दो पुत्र थे। खासी महिला ने अपने दोनों को तीर चलाना सिखाया था।

धर्म: मेघालय की अधिकांश जनजातियाँ ईसाई धर्म को मानती हैं। हर रविवार को नियमित रूप से गिरिजा घर जाती हैं। किंतु कुछ परिवार ऐसे भी हैं जो गैर-ईसाई हैं और उन्हें 'संग खासी' कहा जाता है। मेघालय की राजभाषा अँग्रेज़ी है। जबकि यहाँ की जनजातियाँ अपनी-अपनी भाषाओं और बोलियों में बोलती हैं। व्यावसायिक केंद्रों पर हिंदी का प्रयोग होता है जबकि शिक्षित वर्ग अँग्रेज़ी का प्रयोग करता है।

उत्सव: मेघालय में नववर्ष का उत्सव धूमधाम से मनाकर नए वर्ष का स्वागत किया जाता है। यहाँ की जनजातियों के लिए नववर्ष विशेष महत्त्व रखता है। लोग विभिन्न समूहों में 'ठवन भोज' का आयोजन करते हैं।

मेघालय दिवस: यहाँ हर वर्ष 21 जनवरी का दिन मेघालय डे' के रूप में मनाया जाता है। इस अवसर पर राज्य के विभिन्न भागों में सांस्कृतिक कार्यक्रम आयोजित किए जाते हैं। हर वर्ष मेघालय वासियों को तीन पुरस्कार (सम्मान) प्रदान किए जाते हैं। ये तीनों सम्मान क्रमशः सामाजिक कार्य, कला एवं साहित्यिक कार्य तथा खेल-कूद में विशेष योगदान के लिए प्रदान किए जाते हैं। शिलांग में खासी संप्रदाय के लोग शद सुक मिनसिएम' अप्रैल माह में मनाते हैं। यह उत्सव भाँचिवारा, शांति, प्रेम का द्योतक है।

नंक्रमे नृत्य- खासी संप्रदाय के लोग मेघालय के 'ठस्मीत' नामक स्थान पर प्रत्येक वर्ष नवंबर माह में 'ठनंक्रमे नृत्य' आयोजन करते हैं। खासी जनजातियों का महत्त्वपूर्ण और प्रमुख उत्सव है 'ठनंक्रमे डॉस'। यह उत्सव पाँच दिनों तक हर्ष व उल्लास के साथ मनाया जाता है। यह स्थान शिलांग से 15 किलोमीटर की दूरी पर है।

बेडिंगख्लाम- जयन्तिया संप्रदाय का प्रमुख उत्सव 'ठबेडिंगख्लाम' है जो जुलाई महीने में हर वर्ष बड़े ही धूमधाम से जोवाई में मनाया जाता है। यह उत्सव बुरी आत्माओं को दूर भगाने के लिए मनाया जाता है।

वान्गला- गारो जनजातियों का प्रमुख उत्सव 'ठवान्गला' है। ठवान्गला नृत्य' हर वर्ष नवंबर महीने में मनाया जाता है। यह उत्सव एक सप्ताह तक चलता है।

प्रकृति का अनमोल रत्न मेघालय पूर्वोत्तर भारत का सबसे मनोरम प्रदेश है। इस राज्य की राजधानी शिलांग को अँग्रेज़ शासकों ने 'मिनी लंदन', 'स्कॉटलैण्ड', 'पूर्व का स्वीट्जरलैंड' आदि नामों से विभूषित किया है। वास्तव में यह राज्य सैलानियों को अत्यंत आकर्षित करता है, क्योंकि इस प्रदेश में अनेक जलप्रपात, उद्यान, संग्रहालय, पहाड़, गुफाएँ आदि हैं जिसे देख कर कोई भी सैलानी प्रभावित हुए बिना नहीं रह पाता। ईसाइयों के कई गिरिजा घर हैं जो अत्यंत सुंदर वास्तु कला का परिचय देते हैं। इसी तरह अन्य धार्मिक स्थलों की नक्राशी भी देखने लायक है। कुल मिलाकर हम कह सकते हैं कि मेघालय राज्य प्रकृति का एक अनमोल रत्न है।

--डॉ. अकेलाभाइ